

DEĊIŻJONI TA' IMPLIMENTAZZJONI TAL-KUMMISSJONI (UE) 2020/1654**tas-6 ta' Novembru 2020****dwar ċertu miżuri protettivi interim fir-rigward ta' influwenza avjarja b'patogeniċità gholja tas-sottotip H5N8 fir-Renju Unit***(notifikata bid-dokument C(2020) 7862)***(It-test bl-Ingliż biss huwa awtentiku)****(Test b'rilevanza għaż-ŻEE)**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva tal-Kunsill 89/662/KEE tal-11 ta' Diċembru 1989 dwar spezzjonijiet veterinarji fil-kummerċ intra-Komunitarju bil-ħsieb tat-tlestija tas-suq intern ⁽¹⁾, u b'mod partikolari l-Artikolu 9(3) tagħha, flimkien mal-Artikolu 131 tal-Ftehim dwar il-ħruġ tar-Renju Unit tal-Gran Brittanja u l-Irlanda ta' Fuq mill-Unjoni Ewropea u mill-Komunità Ewropea tal-Energija Atomika ("Ftehim dwar il-ħruġ"),

Wara li kkunsidrat id-Direttiva tal-Kunsill 90/425/KEE tas-26 ta' Ġunju 1990 dwar l-iċċekkjar veterinarju applikabbli għall-kummerċ intra-Unjoni ta' ċertu animali hajjin u prodotti bil-ħsieb tat-tlestija tas-suq intern ⁽²⁾, u b'mod partikolari l-Artikolu 10(3) tagħha, flimkien mal-Artikolu 131 tal-Ftehim dwar il-ħruġ,

Billi:

- (1) L-influwenza avjarja hija marda virali infettiva fl-ghasafar, inkluż il-pollam. L-infezzjonijiet bil-viruses tal-influwenza avjarja fil-pollam domestiku jikkawżaw żewġ forom ewlenin ta' dik il-marda li jvarjaw fil-virulenza tagħhom. Il-forma b'patogeniċità baxxa ġeneralment tikkawża biss sintomi ħfief, filwaqt li l-forma b'patogeniċità gholja twassal għal rati ferm għoljin ta' mortalità fil-biċċa l-kbira tal-ispeċijiet tal-pollam. Il-marda jaf thalli impatt serju fuq il-profittabbiltà tat-trobbija tal-pollam u tikkawża tfixkil tal-kummerċ fl-Unjoni u fl-esportazzjonijiet lejn pajjiżi terzi.
- (2) Mill-2005 'l hawn, il-viruses tal-influwenza avjarja b'patogeniċità gholja (HPAI) tas-sottotip H5 urew li kapaċi jinfettaw lill-ghasafar migratorji, u mbaġhad dawn jistgħu jxerrdu dawn il-viruses fuq distanzi twal tul il-migrazzjonijiet tagħhom tal-harifa u tar-rebbiegha.
- (3) Il-preżenza ta' viruses tal-HPAI fl-ghasafar selvaġġi hija theddida kontinwa għall-introduzzjoni diretta u indiretta ta' dawn il-viruses fl-azjendi fejn jinżamm il-pollam jew fejn jinżammu għasafar tat-trobbija oħra.
- (4) Fil-każ ta' tifqigħa tal-HPAI, hemm riskju li l-aġent tal-marda jinfirex f'azjendi oħra fejn jinżamm il-pollam jew fejn jinżammu għasafar tat-trobbija oħra.
- (5) Id-Direttiva tal-Kunsill 2005/94/KE ⁽³⁾ tistabbilixxi ċerti miżuri preventivi relatati mas-sorveljanza u mad-detezzjoni bikrija tal-influwenza avjarja u miżuri minimi ta' kontroll li jridu jiġu applikati fil-każ ta' tifqigħa ta' dik il-marda fil-pollam jew f'ghasafar tat-trobbija oħra. Dik id-Direttiva tippredvi l-istabbiliment ta' żoni ta' protezzjoni u ta' sorveljanza fil-każ ta' tifqigħa tal-HPAI. Din ir-regjonalizzazzjoni tiġi applikata b'mod partikolari biex jiġi ppreservat l-istatus tas-saħħa tal-ghasafar fil-kumpliment tat-territorju tal-Istat Membru permezz tal-prevenzjoni tal-introduzzjoni tal-aġent patogeniku u l-iżgurar tad-detezzjoni bikrija tal-marda.
- (6) Barra minn hekk, riċentement ir-Renju Unit għarraf lill-Kummissjoni dwar tifqigħa tal-HPAI tas-sottotip H5N8 fit-territorju tiegħu, f'azjenda fejn jinżamm il-pollam jew fejn jinżammu għasafar tat-trobbija oħra fil-kontea ta' Cheshire, u minnufih ha l-miżuri meħtieġa skont id-Direttiva 2005/94/KE, inkluż l-istabbiliment ta' żoni ta' protezzjoni u ta' sorveljanza.
- (7) Il-Kummissjoni eżaminat dawk il-miżuri b'kollaborazzjoni mar-Renju Unit, u harget sodisfatta li l-fruntieri taż-żoni ta' protezzjoni u ta' sorveljanza stabbiliti mill-awtorità kompetenti f'dak l-Istat Membru jinsabu 'l bogħod biżżejjed mill-istabbilimenti fejn giet konfermata t-tifqigħa.

⁽¹⁾ ĠU L 395, 30.12.1989, p. 13.

⁽²⁾ ĠU L 224, 18.8.1990, p. 29.

⁽³⁾ Id-Direttiva tal-Kunsill 2005/94/KE tal-20 ta' Diċembru 2005 dwar miżuri Komunitarji għall-kontroll tal-influwenza tat-tjur u li thassar id-Direttiva 92/40/KEE (ĠU L 10, 14.1.2006, p. 16).

- (8) Għall-prevenzjoni ta' kull tfixkil bla bżonn tal-kummerċ fl-Unjoni u għall-evitar ta' ostakli mhux ġustifikati għall-kummerċ imposti minn pajjiżi terzi, jenhtieg jiġu deskritti malajr iż-żoni ta' protezzjoni u ta' sorveljanza stabbiliti fir-rigward tal-HPAI fir-Renju Unit fil-livell tal-Unjoni.
- (9) Għaldaqstant, sakemm jerga' jitlaqqa' l-Kumitat Permanenti dwar il-Pjanti, l-Annimali, l-Ikel u l-Għalf, iż-żoni ta' protezzjoni u ta' sorveljanza fir-Renju Unit, fejn qed jiġu applikati l-miżuri ta' kontroll għas-saħħa tal-annimali stipulati fid-Direttiva 2005/94/KE, jenhtieg jiġu definiti fl-Anness ta' din id-Deciżjoni u jenhtieg jiġi stabbilit it-tul taż-żmien ta' dik ir-reġjonalizzazzjoni.
- (10) Din id-Deciżjoni se tiġi rieżaminata fil-laqgħa li jmiss tal-Kumitat Permanenti dwar il-Pjanti, l-Annimali, l-Ikel u l-Għalf,

ADOTTAT DIN ID-DECIŻJONI:

Artikolu 1

Ir-Renju Unit għandu jiżgura li ż-żoni ta' protezzjoni u ta' sorveljanza stabbiliti f'konformità mal-Artikolu 16(1) tad-Direttiva 2005/94/KE jkunu jinkludu għall-inqas iż-żoni elenkati fil-Partijiet A u B tal-Anness ta' din id-Deciżjoni.

Artikolu 2

Din id-Deciżjoni għandha tapplika sal-31 ta' Dicembru 2020.

Artikolu 3

Din id-Deciżjoni hija indirizzata lir-Renju Unit tal-Gran Brittanja u l-Irlanda ta' Fuq.

Magħmul fi Brussell, is-6 ta' Novembru 2020.

Għall-Kummissjoni
Stella KYRIAKIDES
Membru tal-Kummissjoni

ANNEX

PARTI A

Żona ta' protezzjoni kif imsemmi fl-Artikolu 1:

Ir-Renju Unit

Żona li tinkludi:	Data sa meta applikabbli skont l-Artikolu 29(1) tad-Direttiva 2005/94/KE
Dawk il-partijiet mill-kontea ta' Cheshire (kodiċi ADNS 00140) li jinsabu f'ċirku b'raġġ ta' tliet kilometri, iċċentrati f'WGS84 koordinati dek. N53.25 u W2.81	27.11.2020

PARTI B

Żona ta' sorveljanza kif imsemmi fl-Artikolu 1:

Ir-Renju Unit

Żona li tinkludi:	Data sa meta applikabbli skont l-Artikolu 31 tad-Direttiva 2005/94/KE
Dawk il-partijiet mill-kontea ta' Cheshire (kodiċi ADNS 00140) li tmur lil hinn miż-żona deskritta fiż-żona ta' protezzjoni u f'ċirku b'raġġ ta' għaxar kilometri, iċċentrati f'WGS84 koordinati dek. N53.25 u W2.81	6.12.2020
Dawk il-partijiet mill-kontea ta' Cheshire (kodiċi ADNS 00140) li jinsabu f'ċirku b'raġġ ta' tliet kilometri, iċċentrati f'WGS84 koordinati dek. N53.25 u W2.81	Mit-28.11.2020 sas-6.12.2020